



İŞİMİZ, GÜZƏRANIMIZ

ASCO-da Çin şirkəti ilə əməkdaşlıq məsələləri müzakirə olunub

"AZCON Holding"in şirkətlərindən olan "Azərbaycan Xəzər Dəniz Gəmiçiliyi" QSC-də (ASCO) ölkəmizdə səfərdə olan Çinin "SPSI Cloud Port Development Group Co., Ltd." şirkətinin nümayəndələri ilə görüş keçirilib.

Həm "AZCON Holding", həm ASCO nümayəndələrinin iştirak etdikləri görüşdə multimodal daşımalar, liman və logistika mərkəzlərinin inkişafı, birgə investisiya və əməliyyat layihələrinin reallaşdırılması üzrə əməkdaşlıq perspektivləri müzakirə olunub.

Görüşdə tərəflər əməkdaşlıq istiqamətlərinin daha dərinlənəndirilməsi, qarşılıqlı maraq doğuran sahələr üzrə danışıqların davam etdirilməsi və məqsədyönlü addımların atılması barədə razılığa gəliblər.

Qeyd edək ki, Çindən olan nümayəndə heyətinin ölkəmizə səfərinin əsas məqsədi Azərbaycanda fəaliyyət göstərən logistika və nəqliyyat müəssisələri ilə tanışlıq, investisiya imkanlarının öyrənilməsi, beynəlxalq idxal-ixrac ticarəti sahəsində əməkdaşlıq perspektivlərinin müzakirəsi olub.

Sloveniya şirkətləri Azərbaycanın "yaşıl enerji" layihələrində iştiraka dəvət edilib

Azərbaycanın bu ölkəyə qaz tədarükünü artırması da müzakirə mövzusu olub

"Sloveniyanın aparıcı enerji şirkətləri Azərbaycanın "yaşıl enerji" layihələrində həm investor, həm də alıcı qismində iştiraka dəvət edilib".

"Trend" xəbər verir ki, bu barədə energetika naziri Pərviz Şahbazov "X" sosial şəbəkə hesabında paylaşım edib. "Lyublyana şəhərində Sloveniyanın ətraf mühit, iqlim və energetika naziri Bojan Kumerin müşayiəti, "Geoplin" şirkətinin icraçı direktoru Simon Urbanc, "Petrol Group" şirkətinin İdarə Heyətinin prezidenti Sašo Berger, "Plinovodi" şirkətinin icraçı direktoru Marjan Eberlin və "HSE" şirkətinin icraçı direktoru Tomaş Štokeljnin iştirakı ilə enerji sektorunun müxtəlif istiqamətləri üzrə əməkdaşlığın inkişafına dair səmərəli müzakirələr apardığı. Sloveniyanın aparıcı enerji şirkətlərini Azərbaycanın neft-qaz sektorunda geniş əməkdaşlığa, eləcə də "yaşıl enerji" layihələrində həm investor, həm də alıcı qismində iştiraka dəvət edirik", - deyər paylaşımında qeyd edilib.

Energetika naziri "X" sosial şəbəkə hesabında həmçinin yazıb ki, Sloveniyanın ətraf mühit, iqlim və energetika naziri Bojan Kumerin dəvəti ilə bu ölkəyə işgüzar səfər çərçivəsində enerji sahəsində ikitərəfli əlaqələrin, eləcə də Azərbaycan ilə Avropa İttifaqı arasında strateji enerji tərəfdaşlığının inkişafı kontekstində yeni əməkdaşlıq imkanlarının dəyərləndirilməsi və enerji təhlükəsizliyinin gücləndirilməsi məsələləri üzrə səmərəli görüş keçirib.

"Ötən il Sloveniyanın ümumi qaz istehlakının təxminən 5 faizini təşkil edən Azərbaycan qazının tədarükünün artırılması və "yaşıl enerji"nin təchizatı sahəsində əməkdaşlıq perspektivlərini müzakirə etdik", - deyər paylaşımında qeyd edilib.

Son illər ölkəmizdə əmək qanunvericiliyinin qabaqcıl beynəlxalq təcrübəyə uyğunlaşdırılması, işçilərin hüquqlarının müdafiəsi və qanunvericilik bazasının təkmilləşdirilməsi istiqamətində mühüm islahatlar həyata keçirilir.

Bu istiqamətdə görülmə işlər Azərbaycanın əmək münasibətləri sahəsində nümunə göstərilən ölkə kimi tanınmasına zəmin yaradıb. Azərbaycan BMT-nin Dayanıqlı İnkişaf Məqsədlərinə uyğun olaraq layiqli əmək və iqtisadi artım hədəflərinə nail olmaq üçün ardıcıl siyasət həyata keçirən ölkələr sırasında yer alır.



Azərbaycanın əmək islahatları beynəlxalq səviyyədə yüksək qiymətləndirilir

Xüsusən qadınların məşğulluq imkanlarının artırılması, əmək münasibətlərinin rəsmiləşdirilməsi və rəqəmsallaşdırılması, məzuniyyət hüquqlarının genişləndirilməsi, habelə bununla bağlı qanunvericilikdə aparılan müsbət dəyişikliklər önəmli əhəmiyyət kəsb edir. Əmək Məcəlləsində edilən son dəyişikliklər həm işçilərin hüquqlarının daha səmərəli qorunmasını təmin edir, həm də işəgötürənlərə mövcud uyğunsuzluqları aradan qaldırmaq üçün əlavə fərsətlər yaradır. Məcəllədə edilən dəyişikliklər sahibkarlığın inkişafına dəstək olmaqla yanaşı, işəgötürənlərə münasibətdə daha humanist yanaşmanı əks etdirir.

Azərbaycanın əmək islahatları sahəsində əldə etdiyi uğurlar beynəlxalq müstəvidə də yüksək qiymətləndirilir. Təsədüfi deyil ki, Dünya Bankı Qrupu və Beynəlxalq Valyuta Fondunun cari ilin yaz iclasında ölkəmizdə qadın əməyi ilə bağlı həyata keçirilmiş islahatlar digər ölkələr üçün nümunə kimi təqdim olunub. Həqiqətən, son illərin statistikasına diqqət yetirdikdə görürük ki, ölkəmizdə qadınların əmək bazarında iştirakı ildən-ilə artır, onlara daha yüksək əməkhaqqı təklif edilən sahələrin dairəsi genişlənir. Bu ilin aprel ayında Beynəlxalq Əmək Təşkilatının (BƏT) baş direktoru Jilber Hunqbonun Azərbaycana səfəri və Prezi-

dent İlham Əliyevlə görüşü də əmək və məşğulluq sahəsində ölkəmizin beynəlxalq təşkilatlarla əməkdaşlığa xüsusi əhəmiyyət verdiyini göstərir. İndiyədək Azərbaycanla BƏT arasında iki Layiqli Əmək üzrə Ölkə Proqramı uğurla icra olunub, növbəti proqramın da imzalanması nəzərdə tutulur. Yeri gəlmişkən qeyd edək ki, Azərbaycan MDB məkanında Beynəlxalq Əmək Təşkilatının ən çox konvensiyasını (59 konvensiya və 1 protokol) ratifikasiya etmiş ölkələrdən biridir.

Müasir dövrdə əmək münasibətlərinin rəsmiləşdirilməsi sahəsində rəqəmsal texnologiyalardan istifadə xüsusi rol oynayır. Belə ki, ƏMAS üzərindən 1,6 milyondan artıq əmək müqaviləsi elektron formada rəsmiləşdirilib ki, bu da ölkədəki mövcud əmək müqavilələrinin 87 faizini təşkil edir. Vakansiyaların vahid elektron platformada toplanması işsizlərin və işaxtaran şəxslərin məşğulluq imkanlarını artırmaqla əmək bazarının çevikliyində də müsbət təsir göstərir.

Əmək münasibətlərinin tənzimlənməsi və qanun pozuntularının qarşısının alınması üçün innovativ yanaşmalar da uğurla tətbiq olunur. Bu baxımdan "DOST Müfəttiş" layihəsinin xüsusi əhəmiyyəti var. Layihəyə könüllü qoşulan işəgötürənlərdə əməyin mühafizəsi, elektron sistemlərdən istifadə, əmək qanun-

vericiliyinin icrası, həmçinin insan resurslarının idarə olunması üzrə ekspertlər tərəfindən diaqnostik qiymətləndirmələr aparılır. Bu qiymətləndirmələr nəticəsində mövcud çatışmazlıqlar aşkar edildikdə onların aradan qaldırılması üçün tövsiyələr verilir və müvafiq təlimlər təşkil olunur. Ən önəmlisi isə diaqnostik qiymətləndirmələrdə aşkarlanan pozuntulara görə məsuliyyət tədbiri tətbiq edilmir. Sözügedən layihə beynəlxalq səviyyədə də qabaqcıl yanaşma kimi qəbul olunub.

Azərbaycan əmək münasibətləri sahəsində İslam Əməkdaşlıq Təşkilatı (İƏT) ilə də səmərəli əməkdaşlıq edir. İƏT-in Bakıda yerləşən Əmək Mərkəzi məşğulluq, sosial müdafiə və insan kapitalının inkişafı sahəsində üzv ölkələr arasında əlaqələndirmə missiyasını uğurla yerinə yetirir.

Son dövrlər əməyin mühafizəsi sahəsində Türkiyə ilə də uğurlu əməkdaşlıq edilir, təcrübə mübadilələri təşkil olunur. Bu əməkdaşlıq qarşılıqlı inkişaf və peşəkar təcrübənin bölüşülməsi baxımından mühüm əhəmiyyət kəsb edir. Gələcəkdə Əmək və Əhəlinin Sosial Müdafiəsi Nazirliyi beynəlxalq əməkdaşlıq dairəsini genişləndirmək niyyətindədir.

Züleyxa ƏLİYEVƏ,
"Azərbaycan"

Pensiya ödənişlərinə 3,5 milyard manatdan çox vəsait yönəldilib

Bu ilin birinci yarımlında pensiya ödənişlərinə ötən ilin müvafiq dövrünə nisbətən 10 faiz (315 milyon manat) çox olmaqla 3 milyard 548 milyon manat vəsait yönəldilib.

2025-ci ilin əvvəlindən bütün növ pensiyalar 8,1 faiz indeksləşdirilərək artırılıb, həmçinin fevralın 1-dən minimum pensiya 14,3 faiz artımla 280 manatdan 320 manata çatdırılıb.

Cari ilin 6 ayında 24 min, elektron pensiya təyinatına başlandığı 2019-cu ilin əvvəlindən 162 min pensiya təyinatı e-sistem üzərindən proaktiv qaydada həyata keçirilib.

Paytaxtda istismar müddəti bitmiş magistral su xətti dəyişdirilir

Azərbaycan Dövlət Su Ehtiyatları Agentliyinin (ADSEA) İri Şəhərlərin Birləşmiş Su Təchizatı Xidməti Bakı şəhərinin su təchizatı şəbəkəsinin dayanıqlığını artırmaq məqsədilə mühüm infrastruktur yeniləmə işləri həyata keçirir.

ADSEA-dan AZƏRTAC-a bildirilib ki, bu çərçivədə Bakı Sukanal İdarəsinin istismarında olan Binəqədi rayonu, Palçıqlı dağ adlanan ərazidən keçən diametri 1220 millimetr olan BSK 2 (Sol) magistral su kəmərinin 3400 paqonometrlik hissəsi uzun müddət istismar olunması səbəbindən qəzalı vəziyyətə düşüb. Magistral kəmərin qəzalı hissəsinin dəyişdirilməsi məqsədilə uzunluğu 560 paqonometr olan polad borunun 200 paqonometrlik hissəsi inşa olunub.

Hazırda isə su-tikinti müəssisəsi tərəfindən BSK 2 (Sol) magistral kəmərinin H.Z. Tağıyev qəsəbəsi ərazisindən keçən uzunluğu 60 paqonometr hissəsi və Palçıqlı dağ ərazisindən keçən uzunluğu 300 paqonometr hissəsinin dəyişdirilməsi həyata keçirilir. Su-tikinti müəssisəsinin sahə rəisi Anar Şahməmmədov görülən işlərlə bağlı məlumat verərək bildirib ki, Binəqədi rayonu Palçıqlı dağ deyilən ərazidə 1220 millimetrlilik polad borunun istismara yararsız olan hissəsinin dəyişdirilməsinə başlanılıb. Həmin hissənin inşasının yaxın günlərdə yekunlaşması nəzərdə tutulur.

Paytaxtda su təchizatı infrastrukturunun yenilənməsi və müasir tələblərə uyğunlaşdırılması məqsədilə həyata keçirilən bu layihə çərçivəsində bəzi ərazilərdə müvəqqəti su kəsintiləri və ya təchizatda məhdudiyyətlər müşahidə oluna bilər.

İri Şəhərlərin Birləşmiş Su Təchizatı Xidməti bu proseslə bağlı sakinlərin vaxtında məlumatlandırılması və mümkün narahatlıqların minimuma endirilməsi üçün zəruri tədbirlər görür.



Azərbaycan neftinin qiyməti 75 dollara yaxınlaşır

AZƏRTAC xəbər verir ki, dünya bazarında Azərbaycan nefti bahalaşır.

"Azeri Light" markalı neftin bir barelinin qiyməti 0,53 dollar və ya 0,71 faiz artaraq 74,7 dollar olub.

Qeyd edək ki, "Azeri Light" neftinin ən aşağı qiyməti 2020-ci il aprelin 21-də (15,81 ABŞ dolları), maksimal qiyməti isə 2008-ci ilin iyulunda (149,66 ABŞ dolları) qeydə alınıb.